

'Elisī ko e ' ENISINIÁ

Fai 'e Lucy Stevenson Ewell
(Makatu'unga 'i ha talanoa mo'oni)

Nā'e hoko 'a e talanoá ni 'i Keniá.

Na'e pehē ange 'e Mami,
"Elisī, 'ā hake."

Nā'e to'e 'a 'Elisī peá ne teka atu.
Na'á ne kei fiemohea pē!

Na'á ne kuikuinini 'i ha ki'i taimi
lōloa ange. Na'á ne fakakaukau
leva ki hono ngaahi kaungāme'a
'i he akó mo e ngaahi me'a te ne
ako aí. Fāifai peá ne totolo mei he
mohengá ke fai 'ene lotú.

Na'á ne lotu 'o pehē, "'E Tamai
Hēvani, fakamālō ki he 'Afioná
koe'uhí ko ha 'aho fo'ou. Kātaki
'o tokoni mai ke u a'u kei taimi
ki he akó. Tokoni'i au ke u ako
mo anga'ofa ki he ni'ihí kehé.
'I he huafa 'o Sīsū Kalaisí, 'ēmeni."

Ko e 4:00 pongipongi ia, pea
na'e kei fakapo'uli pē 'a tu'a. Na'e
mama'ó 'a e 'apiako 'o 'Elisī.
Ko e 'uhinga ia na'e pau ai ke ne
'ā pongipongiá. Ka na'á ne 'ilo'i
na'e mahu'inga 'a e akó. 'Ikai
ngata aí, na'e pau ke ne 'alu ki
he akó kapau na'á ne fie hoko
ko ha 'enisinia 'i ha 'aho!

Kimu'a pea mavahe 'a 'Elisī,
na'á ne to'o 'ene kato tohí mo
ha ngaahi chapati (la'imā manifi
hangē ha la'ikeke vai) ki he ma'u
me'atokoni pongipongi. Na'e 'osi
'ene kai 'a e la'imaá lolotonga 'ene
tatali ki he pasí.

'I he taimi 'oku 'alu ai 'a e pasí
ki aí, na'e 'asi hake 'a e la'áá
'i he ngaahi funga fale 'i he
mama'ó. Na'e heka hake 'a 'Elisī
'o ma'u hono nofo'angá. Na'á
ne sio ki tu'a 'i he matapā sio'atá
mo fakakaukau ke hoko ko ha
'enisinia. 'E 'i ai ha 'aho te ne fa'u
ai ha ngaahi mīsini ke tokoni
ki he kakaí.

'I he taimi na'e hifo ai 'a 'Elisī
mei he pasí, na'e kei fiema'u pē
ke ne lue ke a'u ki he 'apiakó. Na'á
ne vakai'i 'a e taimí peá ne kamata
lele leva. He 'ikai lava ke ne tōmui!

Na'e pehē ange 'e 'Anitī
Kalōtia, "Mālō e lelei, kalasi."
Na'a nau ui "'Anitī" ki he'enua
faiakó. "Ko e 'aho ní, te tau ako
ai fekau'aki mo e falakisení."

Na'e tangutu hangatonu ange
hake 'a 'Elisī 'i hono seá. Na'á ne
sai'ia 'i he fiká!

Ka 'i hono hiki 'e 'Anitī Kalōtia
'a e fika palopalema hoatatau 'i he
palakipoé, na'e ongo'i puputu'u
'a 'Elisī. Na'á ne sio ki mui ki he'ene
tohi fiká, pea sio ki he'ene ki'i tohi
'oku hiki ai 'a e ngaahi fakamatalá.
Na'e 'ikai 'uhingamālie 'a e ngaahi
mata'ifiká.

Na'e pehē 'e 'Anitī Kalōtia,
"Kātaki 'o faka'osi 'a e ngāue
'i he peesi 42 ki 'apongipongi.
Te ke lava 'o faka'aonga'i 'a e
toenga 'o e taimí ke ngāue ki ai."

Na'e hiki 'e 'Elisī 'a e 'uluaki
palopalemá. Na'e kamata
ke ne ngāue'i ia, ka na'á

ne faingata'a'ia. Na'á ne māpuhoi.
Mahalo 'e lava ke tokoni hono
kaungāme'a ko Sesí.

Na'e fanafana ange 'a 'Elisī,
"Sesi. Te ke lava 'o tokoni mai
ki he palopalema 'uluaki?"

Na'e kalokalo 'a e 'ulu 'o Sesí.
"'Oku ou feinga ke 'osi 'eku ngāue
kimu'a pea 'osi 'a e kalasí."

Na'e fakafulofula 'a 'Elisī. Na'á ne
tafoki hake ki hono kaungāme'a ko
Maikeli. Na'á ne fehu'i ange, "'Okú
ke 'ilo'i nai 'a e founga ke ngāue'i
'aki 'a e fehu'i 'uluaki?"

Ka na'e fu'u femo'uekina foki mo
Maikeli. Na'á ne pehē mai, "Kātaki,"
pea hoko atu pē 'ene ngāue.

Na'e ongo'i mafasia fakaeloto
'a 'Elisī. Na'á ne fa'a fu'u sai 'aupito
'i he fiká!

'I he a'u 'a 'Elisī ki 'apí, na'e
toe fakapo'uli. Na'á ne hela'ia.
Pea na'e kei fiema'u pē ke faka'osi
'ene ngāue fakaako mei 'apí.

Na'e fakakaukau 'a 'Elisī,
Mahalo pē 'oku 'ikai ke u poto fe'unga.

Na'e toe kamata ngāue 'a 'Elisī
ki he palopalemá. Ka na'e te'eki
pē ke ne lava 'o solova ia. Na'e
ngangau hono 'ulú 'i he ngāhi
mata'ifiká! Mahalo pē he 'ikai ke
ne lava 'o hoko ko ha 'enisinia.

'I he taimi pē ko iá, na'e tangutu
hifo 'a e ta'okete 'o 'Elisī ko 'Emá
'i hono tafa'akí. Na'á ne 'eke ange,
"'Okú ke sai pē?"

Na'e ki'i to'e 'a 'Elisī. "'Oku 'ikai
ke mahino kiate au 'a e ngaahi
palopalema ko 'eni! 'Oku mahino
ia ki he tokotaha kotoa pē 'i he
kalasí. 'Oku 'ikai ke u poto fe'unga."

Na'e kata 'a 'Ema. Na'á ne pehē
ange, "'Okú ke poto! Ko e taimi
'oku faingata'a ai ha me'a, 'oku
'ikai 'uhinga ia 'oku 'ikai ke ke poto.
Ka 'oku 'uhinga ia 'oku fiema'u
ke ke akoako lahi ange. Faka'alí'ali
mai 'a e me'a 'okú ke ngāue
ki aí. Te u lava 'o ako'i koe."

Na'e faka'alí'ali ange 'e 'Elisī
'a e fika palopalema hoatataú,
pea kamata hiki leva 'e 'Ema
'a e ngaahi mata'ifiká. Hili ha
ngaahi miniti sí'i, na'e kamata
ke mahino 'a e me'a kotoa pē.

Na'e to'o 'e 'Elisī 'a e peni vahevahé
mei he nima 'o 'Emá 'o ne faka'osi
'a e palopalemá.

"Kuó ke lava'i ia!" Ko e lea ange
ia 'a 'Emá. "Hokohoko atu ho'o
akoakó. Kapau te ke toe fihia,
te u lava 'o tokoni atu."

Na'e ongo'i māfana 'a 'Elisī
'i hono lotó 'i he'ene kamata ngāue
ki he palopalema hono hokó. Kuo
tali 'e he Tamai Hēvani 'ene lotu
pongipongi mo tokoni'i ia ke ne
ako! Na'á ne hounga'ia 'i He'ene
'oange ki ai ha ta'okete fa'a kātaki
ke ne fakamatala'i ange 'a e
ngaahi palopalemá kiate ia. 'I he
tokoni 'a e Tamai Hēvani
mo e ngāue mālohí,
te ne lava mo'oni
'o hoko ko ha
'enisinia
'i ha 'aho! ●



TÁ FAKATAAI 'ESIMINI BLOCKER